


50 sena ilu:

Id-Driegħ ta' San Pawl fil-Mosta (1959 - 2009)

kitba ta' **Silvio CASSAR**



Ċertament li tafu li din is-sena kienet iddedikata lil San Pawl taht l-isem ta' 'Is-Sena Pawlina 2008-2009. Kien il-Q.T. il-Papa Benedittu XVI li pproklama s-Sena 2008-2009 lil San Pawl biex jifakkarkom l-2000 sena mit-twelid ta' dan il-Qaddis Kbir - Pawlu minn Tarsu. Il-ftuh tas-Sena Pawlina sar fit-28 ta' Ġunju 2008 u għalqet nhar id-29 ta' Ġunju 2009, festa tal-Appostli San Pietru u San Pawl ... il-festa tal-Imnarja.

Però ta' min isemmi li fl-1960 kien jahbat iċ-Ċentinarju Pawlin. Dakinhar il-poplu Malti fakkar id-dsatax-il seklu min-Nawfragju ta' San Pawl f'Malta. Kien xieraq li l-poplu taghna ċelebra dan l-avveniment tal-1900 sena minn meta San Pawl kien heles mill-għarqa u l-gzejjer Maltin salvawh u b'hekk dahhal il-Kristjaneżmu f'pajjiżna. Kienu saru festi kbar għal dan iċ-Ċentinarju Pawlin fi gżiritna b'radd ta' hajr 'l Alla għall-miġja tal-Appostlu San Pawl talli wassal il-fidi nisranija. Il-festi kienu bdew fl-1959, eżattament 50 sena ilu. Is-sena 1959 kienet is-sena ta' preparazzjoni li kellha twassal għas-sena Ċentinarja Pawlina. Kienu saru festi kbar kemm mill-Kollegġjata ta' San Pawl Nawfragju fil-Belt Valletta kif ukoll kienu saru festi kbar fuq livell Nazzjonali iżjed tard matul is-sena, l-aktar fir-Rabat (Malta) u l-Imdina.

Id-Driegħ ta' San Pawl, li tinsab meqjuma fil-Knisja Arċipretali u Kollegġjata ta' San Pawl Nawfragju fil-Belt Valletta kienet bdiet iddur diversi parroċi madwar il-gzejjer Maltin bhala thejjija. B'hekk il-poplu Malti u dak Ghawdexi jkun qed jithejja għaċ-Ċentinarju Pawlin li kien fil-qrib u jikber fit-tagħlim u l-imhabba lejn il-fidi nisranija. Għaldaqstant, bejn Jannar u Dicembru tal-1959, id-Driegħ ittiehdet fil-Parroċi ta' Malta kollha. Kull fejn marret id-Driegħ kienet tingarr b'karozza mislufa mill-Kavallier Antonio Theuma u misjuqa mis-Sur Alfred Zahra. Ir-Relikwija kienet tkun akkumpanjata wkoll minn żewġ Kanonċi tal-Kollegġjata ta' San Pawl li kienu l-Kanonku Dun Vincenz Azzopardi u l-Kanonku Dun Anton Saliba.

Però bejn il-perjodu tal-14 ta' Ġunju u l-31 ta' Lulju 1959, id-Driegħ kienet ittiehdet fil-knejjes tad-Djoċesi t'Għawdex. Tajjeb jinghad li biex id-Driegħ setgħet titwassal Għawdex, is-Sur Anthony Cassar tad-ditta

Marsovin, kien silef il-jott tiegħu 'Noneta'.

Il-Parroċa tal-Mosta laqgħet id-Driegħ ta' San Pawl eżattament bejn il-Hadd 22 u sal-Hadd 29 ta' Novembru, 1959. Kien hemm stennija kbira għall-miġja tar-Relikwa fir-Rotunda li f'dik l-epoka kienet taht l-Arċipriet Mosti Dun Pawlinu Galea. Matul il-ġimgha li d-Driegħ kienet fir-Rotunda, saru tlett ijiem ta' Tridu sakemm fid-29 ta' Novembru 1959 saret il-purċissjoni bir-Relikwa tul it-toroq Mostin. Tul it-tmint ijiem li r-Relikwa għamlet hawn fil-Mosta, il-poplu Mosti ta qima kbira lid-Driegħ u l-Mostin attendew bi għarhom għall-funzjonijiet organizzati tul il-jiem li damet fir-Rotunda.

Għal dik li hija kronaka, id-Driegħ kienet ġiet fil-Mosta minn ġimgha fil-Parroċa ta' Hal Tarxien li kienet hemmhekk bejn il-Hadd 15, u l-Hadd 22 ta' Novembru 1959, sakemm dakinhar stess twasslet għewwa l-beltna għall-qima tal-poplu Mosti. Wara l-ġimgha shiha ha'wn fil-Mosta, id-Driegħ ittiehdet għewwa l-Imqabba li damet hemm mill-Hadd, 29 ta' Novembru, sas-6 ta' Dicembru, 1959.

Sadanittant fl-okkażjoni ta' dawn id-diversi żjarat bir-Relikwa li kienu saru fil-parroċi, il-Papa Ġwanni Pawlu XXIII kien ta l-Indulġenzi Plenarji fl-okkażjoni tas-sena preparatorja spiritwali għaċ-Ċentinarju Pawlin. L-Indulġenzi Plenarji kienu jintrebhu bejn żjarat lir-Relikwija waqt li tkun esposta għall-qima f'xi parroċa, għal dawk li kienu jiehdu sehem fil-funzjonijiet fil-knisja fejn tkun ir-Relikwa u għal dawk li jiehdu sehem fil-purċissjoni bir-Relikwa.



Id-Driegħ ta' San Pawl Appostlu li tinsab meqjuma fil-Kollegġjata ad unur dan il-Qaddis tal-Ġnus fil-Belt Valletta u li kienet ġiet il-Mosta fl-1959. (ritratt: Martin Gravina)

Riferenzi:

- Ktieb tal-Festa tan-Nawfragju ta' San Pawl – Valletta 2009.
- Il-Festi taċ-Ċentinarju Pawlin 1960, Is-sena ta' preparazzjoni 1959 - Martin Gravina, pġ. 72-80.
- Hajr lil Rev. Kan. John Ciarlò, B.A., Lic. D.